

## IL-KONTROLLUR EWROPEW GHALL-PROTEZZJONI TAD-DATA

### **Sommarju tal-Opinjoni tal-Kontrollur Ewropew għall-Protezzjoni tad-Data dwar il-mandat ta' negozjar biex jiġi konkluż ftehim internazzjonali dwar l-iskambju ta' data personali bejn il-Europol u l-awtoritajiet tal-infurzar tal-liġi ta' New Zealand**

(It-test shiħ ta' din l-Opinjoni jista' jinstab bl-Ingliż, bil-Franċiż u bil-Ġermaniż fuq is-sit web tal-EDPS [www.edps.europa.eu](http://www.edps.europa.eu))

(2020/C 182/08)

Fit-30 ta' Ottubru 2019, il-Kummissjoni Ewropea adottat Rakkomandazzjoni għal Deċiżjoni tal-Kunsill li tawtorizza l-ftuħ ta' negozjati għal ftehim bejn l-Unjoni Ewropea u New Zealand dwar l-iskambju ta' data personali bejn l-Aġenzija tal-Unjoni Ewropea għall-Kooperazzjoni fl-Infurzar tal-Liġi (Europol) u l-awtoritajiet ta' New Zealand kompetenti fil-ġlieda kontra l-kriminalità serja u t-terroriżmu. L-għan ta' dan il-Ftehim previst għandu jkun li jipprovdi l-bażi legali għat-trasferiment ta' data personali bejn il-Europol u l-awtoritajiet kompetenti ta' New Zealand rispettivament, sabiex jappoġġa u jsaħħaħ l-azzjonijiet u l-kooperazzjoni reċiproka tagħhom fil-prevenzjoni u l-ġlieda kontra l-kriminalità serja transnazzjonali u t-terroriżmu, filwaqt li jiżgura salvagwardji adegwati fir-rigward tal-protezzjoni tal-privatezza, tad-data personali u tad-drittijiet fundamentali u l-libertajiet tal-individwi oħra.

It-trasferimenti ta' data personali miġbura fil-kuntest tal-investigazzjonijiet kriminali u ulterjorment ipproċessata mill-Europol għall-generazzjoni tal-intelliġenza kriminali jista' jkollhom impatt sinifikanti fuq il-hajja tal-individwi kkonċernati. Għal dik ir-raġuni, il-ftehim internazzjonali jrid jiżgura li l-limitazzjonijiet għad-drittijiet għall-privatezza u l-protezzjoni tad-data b'rabta mal-ġlieda kontra l-kriminalità serja u t-terroriżmu japplikaw biss sa fejn huwa strettament meħtieġ.

L-EDPS jinnota li New Zealand għandha legiżlazzjoni nazzjonali ferm stabbilita dwar il-protezzjoni tad-data u awtorità indipendenti għall-protezzjoni tad-data, kompetenti biex tissorvelja wkoll l-awtoritajiet tal-infurzar tal-liġi. Barra minn hekk, huwa japprezza l-fatt li l-Kummissjoni inkorporat fil-mandat ta' negozjar propost ma' New Zealand, numru ta' rakkomandazzjonijiet speċifiċi diġà espressi mill-EDPS fl-Opinjoni tiegħu ta' 2/2018 dwar tmien mandati ta' negozjar biex jiġu konklużi ftehimiet internazzjonali li jippermettu l-iskambju ta' data bejn l-Europol u pajjiżi terzi.

Għaldaqstant, l-għan tar-rakkomandazzjonijiet f'din l-Opinjoni huwa li jiġu kkjarifikati u, fejn meħtieġ, ulterjorment żviluppati is-salvagwardji u l-kontrolli fir-rigward tal-protezzjoni tad-data personali, waqt li jiġi kkunsidrat il-kuntest speċifiku ta' New Zealand. Għal dan il-għan, l-EDPS jirrakkomanda li:

- d-Deċiżjoni tal-Kunsill li tawtorizza l-ftuħ tan-negozjati skont l-Artikolu 218 tat-TFUE għandu jkun fiha referenza mhux biss għall-bażi legali procedurali iżda wkoll għall-bażi legali sostantiva rilevanti, li għandha tinkludi l-Artikolu 16 tat-TFUE;
- f'konformità mal-prinċipju tal-limitazzjoni tal-iskop, il-Ftehim previst għandu b'mod esplicitu jistipula l-lista tar-reati kriminali li fir-rigward tagħhom tista' tiġi skambjata data personali;
- fid-dawl tal-implimentazzjoni Prattika tal-prinċipju tal-limitazzjoni tal-ħżin, il-Ftehim futur għandu speċifikament jipprevedi għal rieżami perjodika tal-htieġa għall-ħżin tad-data personali trasferita;
- minhabba l-importanza tad-dritt għall-informazzjoni għall-eżerċizzju tad-drittijiet l-oħra tal-protezzjoni tad-data, il-Ftehim għandu jinkludi regoli ċari u dettaljati rigward l-informazzjoni li għandha tinghata lis-sugġetti tad-data.

Fl-aħħar, l-EDPS jistenna li jiġi kkonsultat fi stadji aktar 'il quddiem dwar il-finalizzazzjoni tal-abbozz tal-Ftehim f'konformità mal-Artikolu 42 tar-Regolament (UE) 2018/1725. Huwa jibqa' disponibbli għal aktar pariri matul in-negozjati.

## 1. Introduzzjoni u sfond

1. Ir-Regolament (UE) 2016/794 tal-Parlament Ewropew u tal-Kunsill tal-11 ta' Mejju 2016 dwar l-Aġenzija tal-Unjoni Ewropea għall-Kooperazzjoni fl-Infurzar tal-Liġi (Europol) u li jissostitwixxi u jhassar id-Deċiżjonijiet tal-Kunsill 2009/371/ĠAI, 2009/934/ĠAI, 2009/935/ĠAI, 2009/936/ĠAI u 2009/968/ĠAI<sup>(1)</sup>, (minn hawn 'il quddiem "ir-Regolament tal-Europol"), jistabbilixxi regoli speċifiċi dwar it-trasferimenti tad-*data* mill-Europol barra l-UE. L-Artikolu 25(1) tiegħu jelenka għadd ta' raġunijiet legali li abbażi tagħhom il-Europol ikun jista' jittrasferixxi d-*data* b'mod legali lill-awtoritajiet ta' pajjiżi terzi. Possibbiltà waħda tkun deċiżjoni ta' adegwatezza tal-Kummissjoni f'konformità mal-Artikolu 36 tad-Direttiva (UE) 2016/680, li ssib li l-pajjiżi terzi li lilu l-Europol jittrasferixxi d-*data* jiżgura livell xieraq ta' protezzjoni. Billi attwalment ma teżisti l-ebda deċiżjoni ta' adegwatezza bħal din, l-alternattiva l-oħra għall-Europol biex regolarment tittrasferixxi d-*data* f'pajjiżi terzi tkun il-konkluzjoni ta' ftehim internazzjonali vinkolanti bejn l-UE u l-pajjiżi terzi riċevienti li jggarantixxi salvagwardji xierqa fir-rigward tal-protezzjoni tal-privatezza u tad-drittijiet u l-libertajiet fundamentali l-oħra tal-individwi.
2. Attwalment, ma hemm l-ebda bażi legali għall-iskambju regolari u strutturat ta' data personali bejn il-Europol u l-awtoritajiet tal-infurzar tal-liġi ta' New Zealand. Il-Europol u l-Pulizija ta' New Zealand iffirmaw arrangament ta' hidma f'April 2019. Dan l-arrangament jipprevedi qafas għal kooperazzjoni strutturata fuq livell strateġiku, inkluża linja sikura li tippermetti komunikazzjoni diretta sikura, u New Zealand allokat uffiċjal ta' kollegament mal-Europol. Madankollu, dan ma jipprovdi bażi legali għall-iskambju ta' *data* personali.
3. Il-Kummissjoni tikkunsidra li jkun meħtieġ li New Zealand tiġi miżjuda bħala pajjiż ta' prijorità sabiex fi żmien qasir jinbnew in-negozjati fid-dawl tal-istrateġija politika deskritta fl-Aġenda Ewropea dwar is-Sigurtà<sup>(2)</sup>, il-Konkluzjonijiet tal-Kunsill dwar l-Azzjoni Esterna tal-UE dwar il-Ġlieda Kontra t-Terroriżmu<sup>(3)</sup>, l-Istrateġija Globali<sup>(4)</sup> u r-rekwiżiti operazzjonali tal-awtoritajiet tal-infurzar tal-liġi fl-UE kollha. Din tenfasizza li l-benefiċċji potenzjali ta' aktar kooperazzjoni mill-qrib intwerew ukoll bis-segwitu tal-attakk fuq Christchurch f'Marzu 2019. New Zealand formalment għamlet talba għall-inizjattiva fit-23 ta' Awwissu 2019.
4. Fit-30 ta' Ottubru 2019, il-Kummissjoni Ewropea adottat Rakkomandazzjoni għal Deċiżjoni tal-Kunsill li tawtorizza l-ftuħ ta' negozjati għal ftehim bejn l-Unjoni Ewropea u New Zealand dwar l-iskambju ta' *data* personali bejn l-Aġenzija tal-Unjoni Ewropea għall-Kooperazzjoni fl-Infurzar tal-Liġi (Europol) u l-awtoritajiet ta' New Zealand kompetenti fil-ġlieda kontra l-kriminalità serja u t-terroriżmu<sup>(5)</sup> (minn hawn 'il quddiem "ir-Rakkomandazzjoni"). L-Anness għar-Rakkomandazzjoni (minn hawn 'il quddiem "l-Anness") jistabbilixxi d-direttivi ta' negozjar tal-Kunsill lill-Kummissjoni, jiġifieri l-għanijiet li din tal-aħħar għandha timmira li tikseb f'isem l-UE matul in-negozjati.
5. L-għan ta' dan il-Ftehim previst għandu jkun li jipprovdi l-bażi legali għat-trasferiment ta' *data* personali bejn il-Europol u l-awtoritajiet kompetenti tan-New Zealand rispettivament, sabiex jappoġġa u jsaħħah l-azzjoni mill-awtoritajiet kompetenti ta' dan il-pajjiż u l-Istati Membri kif ukoll il-kooperazzjoni reċiproka tagħhom fil-prevenzjoni u l-ġlieda kontra l-kriminalità serja transnazzjonali u t-terroriżmu, filwaqt li jiżgura salvagwardji adegwati fir-rigward tal-protezzjoni tal-privatezza, tad-*data* personali u tad-drittijiet u l-libertajiet fundamentali tal-individwi<sup>(6)</sup>.
6. Skont l-Artikolu 42(1) tar-Regolament (UE) 2018/1725, il-Kummissjoni għandha tikkonsulta mal-EDPS wara l-adozzjoni ta' proposta għal rakkomandazzjoni lill-Kunsill skont l-Artikolu 218 tat-TFUE, fejn ikun hemm impatt fuq il-protezzjoni tad-drittijiet u l-libertajiet tal-individwi fir-rigward tal-ipproċessar tad-*data* personali.
7. Barra minn hekk, il-Premessa 35 tar-Regolament tal-Europol tipprevedi li "fejn adatt u f'konformità mar-Regolament (UE) 2018/1725, il-Kummissjoni għandha tkun tista' tikkonsulta lill-EDPS qabel u waqt in-negozjati ta' ftehim internazzjonali bejn l-UE u pajjiżi terzi li jippermetti l-iskambju ta' *data* bejn il-Europol u l-awtoritajiet ta' dan il-pajjiżi terzi".
8. L-EDPS jilqa' l-fatt li gie kkonsultat dwar ir-Rakkomandazzjoni mill-Kummissjoni Ewropea u jistenna li referenza għal din l-Opinjoni tkun inkluża fil-preambolu tad-Deċiżjoni tal-Kunsill. L-Opinjoni preżenti hija mingħajr preġudizzju għal kwalunkwe kumment addizzjonali li l-EDPS jista' jagħmel fuq il-bażi ta' informazzjoni ulterjuri disponibbli aktar tard.

(1) ĠU L 135, 24.5.2016, p. 53.

(2) COM(2015) 185 finali.

(3) Dokument tal-Kunsill 10384/17, tad-19 ta' Ġunju 2017.

(4) Viżjoni Kondiviza, Azzjoni Komuni: Ewropa aktar b'Saħħitha - Strateġija Globali għall-Politika Estera u ta' Sigurtà tal-Unjoni Ewropea <http://europa.eu/globalstrategy/en>

(5) COM(2019) 551 finali.

(6) Ara d-Direttiva 1 tal-Anness.

#### 4. Konklużjonijiet

27. It-trasferimenti tad-*data* personali miġbura fil-kuntest tal-investigazzjonijiet kriminali u pproċessata ulterjorment mill-Europol għall-ġenerazzjoni tal-intelligenza kriminali jista' jkollhom impatt sinifikanti fuq il-hajja tal-individwi kkonċernati, peress li potenzjalment jistgħu jintużaw fil-każijiet ta' prosekuzzjoni fil-pajjiż riċeventi taħt il-liġi nazzjonali tiegħu. Għaldaqstant, il-ftehim internazzjonali jrid jiżgura li l-limitazzjonijiet għad-drittijiet għall-privatezza u l-protezzjoni tad-*data* b'rabta mal-ġlieda kontra l-kriminalità serja u t-terroriżmu japplikaw biss sa fejn ikun strettament meħtieġ.
28. L-EDPS jilqa' l-għan tal-mandat ta' negozjar li jiżgura r-rispett għad-drittijiet fundamentali u josserva l-prinċipji rikonoxxuti mill-Karta, b'mod partikolari d-dritt għall-hajja privata u tal-familja, rikonoxxut fl-Artikolu 7 tal-Karta, id-dritt għall-protezzjoni tad-*data* personali fl-Artikolu 8 tal-Karta u d-dritt għal rimedju effettiv u proċess imparzjali fl-Artikolu 47 tal-Karta. Barra minn hekk, l-EDPS japprezza l-fatt li l-Kummissjoni inkorporat fil-mandat ta' negozjar propost ma' New Zealand numru ta' rakkomandazzjonijiet speċifiċi diġà espressi mill-EDPS fl-Opinjoni tiegħu ta' 2/2018 dwar tmien mandati ta' negozjar biex jiġu konklużi ftehimiet internazzjonali li jippermettu l-iskambju ta' *data* bejn il-Europol u pajjiżi terzi.
29. Ir-rakkomandazzjonijiet tal-EDPS f'din l-Opinjoni huma mmirati biex jikkjarifikaw u, fejn meħtieġ, ikomplu jizviluppaw is-salvagwardji u l-kontrolli fil-Ftehim futur fir-rigward tal-protezzjoni tad-*data* personali fil-kuntest speċifiku ta' New Zealand. Dawn huma mingħajr preġudizzju għal kwalunkwe rakkomandazzjoni addizzjonali li l-EDPS jista' jagħmel abbażi ta' informazzjoni ulterjuri disponibbli matul in-negozjati.
30. Għal dan il-għan, l-EDPS jirrepeti l-pożizzjoni tiegħu mill-opinjonijiet preċedenti tiegħu <sup>(7)</sup> li d-Deċiżjoni tal-Kunsill li tawtorizza l-ftuħ tan-negozjati skont l-Artikolu 218 tat-TFUE għandu jkun fiha referenza mhux biss għall-bażi legali procedurali iżda wkoll għall-bażi legali sostantiva rilevanti, li għandha tinkludi l-Artikolu 16 tat-TFUE. Sussegwentement, f'konformità mal-prinċipju tal-limitazzjoni tal-iskop, il-Ftehim futur għandu jstabbilixxi b'mod esplicitu l-lista tar-reati kriminali li dwarhom jista' jsir skambju ta' *data* personali. Barra minn hekk, sabiex tkun żgurata l-implimentazzjoni Prattika tal-prinċipju tal-limitazzjoni tal-ħżin, il-Ftehim futur għandu speċifikament jipprovdni għal rieżami perjodiku tal-htieġa għal aktar ħżin tad-*data* personali trasferita. Finalment, minhabba l-importanza speċjali tad-dritt għall-informazzjoni għall-eżercizzju tad-drittijiet l-oħra tal-protezzjoni tad-*data*, l-EDPS jenfasizza l-htieġa għal regoli ċari u dettaljati rigward l-informazzjoni li għandha tiġi pprovduta lis-sugġetti tad-*data*.
31. L-EDPS jibqa' għad-dispożizzjoni tal-Kummissjoni, tal-Kunsill u tal-Parlament Ewropew biex jipprovdni pariri waqt stadji aktar tard ta' dan il-proċess. Il-kummenti f'din l-Opinjoni huma mingħajr preġudizzju għal kwalunkwe kumment addizzjonali li l-EDPS jista' jagħmel hekk kif jistgħu jirriżultaw kwistjonijiet ulterjuri u li imbagħad jiġu indirizzati ladarba tkun disponibbli aktar informazzjoni. Għal dan il-għan, l-EDPS jistenna li jiġi kkonsultat aktar tard dwar id-dispożizzjonijiet tal-abbozz tal-Ftehim qabel il-finalizzazzjoni tiegħu.

Brussell, il-31 ta' Jannar 2020.

Wojciech Rafał WIEWIÓROWSKI  
Kontrollur Ewropew għall-Protezzjoni tad-Data

<sup>(7)</sup> Ara l-Opinjoni 6/2019 tal-EDPS dwar il-mandat ta' negozjar ta' Ftehim bejn l-UE u l-Ġappun għat-trasferiment u l-użu tad-*data* tar-Registru tal-Ismijiet tal-Passiġġieri, l-Opinjoni 2/2019 tal-EDPS dwar il-mandat ta' negozjar ta' ftehim bejn l-UE u l-Istati Uniti fir-rigward tal-aċċess transkonfinali għal evidenza elettronica u l-Opinjoni 3/2019 tal-EDPS dwar il-partecipazzjoni fin-negozjati dwar it-Tieni Protokoll Addizzjonali għall-Konvenzjoni dwar iċ-Ċiberkriminalità ta' Budapest, disponibbli fuq [https://edps.europa.eu/data-protection/our-work/our-work-by-type/opinions\\_en](https://edps.europa.eu/data-protection/our-work/our-work-by-type/opinions_en)